



مۇسۇلمان خانىم - قىزىلار قانداق ئورۇنۇشى كېرەك؟



مۇسۇلمان خانىم - قىزلار قانداق ئورۇنۇشى كېرەك؟

ئورۇنۇشى شەكلىدە، دىننىڭ كۆرسەتمىسى بىلەن ئەنئەنە ئوتتۇرىسىدىكى پاسىلنى قانداق چۈشىنىمىز؟

بىزنى يوقتىن بار قىلىپ، ئۆزىنىڭ بارلىقىدىن خەۋەردار قىلغان رەببىمىز ئۇلۇغ ئاللاھقا چەكسىز مەدھىيەلەر بولسۇن! ئىلاھى ۋەھىينى بىز ئىنسانلارغا يەتكۈزۈش شەرىپىگە ئېرىشىپ، ئىنسانىيەتنىڭ دۇنيا ۋە ئاخىرەتلىك نىجاتلىقى ئۈچۈن بارلىقىنى بېغىشلىغان ھالدا بىزگە ئۆلگە بولغان سۆيۈملۈك پەيغەمبىرىمىز مۇھەممەت ئەلەيھىسسالامغا ۋە ساھابى كىراملارغا، شۇنداقلا تا قىيامەتكىچە پەيغەمبىرىمىزنىڭ ئىزىدىن ماڭغان بارچە مۇئمىنلەرگە دۇئا ۋە سالاملار بولسۇن!

ھۆرمەتلىك ئوقۇرمەن، بۇ ماقالىدە مۇسۇلمان خانىم - قىزلارنىڭ ئورۇنۇشى ھەققىدە ئاللاھنىڭ قۇرئان كەرىمىدىكى كۆرسەتمىلىرى بىلەن مۇسۇلمانلار ئەنئەنىسىدىكى ئورۇنۇش ئەنئەنىسى، شۇنداقلا ئورۇنۇشنىڭ چەك - چېگراسى ھەققىدە توختىلىپ ئۆتىمەن.

بۇ ئىزدىنىشتىكى غايە دىنىمىزنىڭ ئورۇنۇش ۋە شەرىمى - ھايى ھەققىدىكى ئۆزگەرمەس ھۆكۈمنىڭ قۇرئان كەرىمىدىكى بايان شەكلىنى ئەسلىتىپ ئۆتۈش بىلەن بىرگە، زامانىمىزدىكى ئۇيغۇر خانىم - قىزلىرى قانداق ئورانسىمىزنىڭ تەلۈكىگە ئەڭ لايىق بولىدۇ؟ دېگەن سوئالغا جاۋاب بېرىشكە تىرىشىمەن.

ئالدى بىلەن شۇنى ئېيتىپ ئۆتۈش كېرەككى، ئورۇنۇش دىنى ھۆكۈم جەھەتتىن پەرز بولۇپ، ئۇ ئېتىقادى ئەمەس، بەلكى ئەمەل - ئىبادەتكە مۇناسىۋەتلىك بىر دىنى ھۆكۈم. تېخىمۇ ئوچۇق ئېيتقاندا دىنى ئىستىلاھتا پۇرۇئاتقا تەئەللۇق بىر مەسىلە، بالاغەتكە يەتكەن بىر خانىم - قىزنىڭ بېشىنى ئوچۇق قويۇشى ئېغىر گۇناھ. لېكىن بۇنىڭ بىلەن كاپىر بولۇپ مۇسۇلمانلىق دائىرىسىدىن چىقىپ كەتمەيدۇ، ئەمما گۇناھكار گۇناھكار بولىدۇ.

باشنى ئوراشنىڭ شەكلى دىنىمىزنىڭ ئەمەس ئۆرپ ئادەتنىڭ ۋە مودىنىڭ ئۆپكىتى. شۇڭا بۇھەقتە شەكىل توغۇرلۇق ئارتۇقچە تالاش-تارتىش قىلىش بەھۇدە ئىش قىلىشتىن باشقا نەرسە ئەمەس. شۇڭا يەرشارىلاشقان دۇنيادا ئورنىشىنىڭ شەكىللىرىگە قىزىقىدىغانلار بولسا قېنى مەرھەمەت.



مۇسۇلمان خانىم - قىزلار قانداق ئورۇنۇشى كېرەك؟

(رەسەيدىكى شەكىللەر دۇنيا مىقياسىدا ئوخشىمىغان ئۆرپ - ئادەت ۋە ئەنئەنىگە ئاساسەن مۇسۇلمان خانىم - قىزلارنىڭ ياغلىق ئارتىش ئەنئەنىسى ۋە كىيىنىش ئادىتى)

مىڭ يىلدىن ئارتۇق ۋاقىتتىن بۇيان ئىسلام دىنىغا ئېتىقات قىلىپ كەلگەن ئۇيغۇر مۇسۇلمان خانىم - قىزلىرىمىز ئاللاھنىڭ ئورۇنۇش توغرىسىدىكى بۇيرۇقىغا قۇلاق سېلىپ، ئاساسەن ئورۇنۇپ كەلگەن دېسەك خاتالاشمايمىز. ئاياللارنىڭ بېشىنىلا ئەمەس يۈز ۋە قولىدىن باشقا ئەزالىرىنى يۆگىشى ئاللاھنىڭ بۇيرىقى بولۇپ، بۇنى ئەستىن چىقارماسلىقىمىز كېرەك. شۇنداقلا چەكتىن ئېشىپ ئاللاھ بۇيرۇمىغان ئىشنى پەرز دەپ مۇئەييەنلەشتۈرۈۋېلىپ، دىنىمىزنى ياشىغىلى بولمايدىغان ھالەتكىمۇ كەلتۈرۈپ قويماستىمىز دىققەت قىلىشقا تېگىشلىك مۇھىم مەسىلىلەردىن بىرى.

ئاللاھ تەئالا خانىم - قىزلارنىڭ ئورۇنۇشى ھەققىدە مۇنداق دەيدۇ:

يَا أَيُّهَا النَّبِيُّ قُلْ لِّأَزْوَاجِكَ وَبَنَاتِكَ وَنِسَاءِ الْمُؤْمِنِينَ يُدْنِينَ عَلَيْهِنَّ مِنْ جَلَابِيبِهِنَّ ذَلِكَ أَدْنَى أَنْ يُعْرَفْنَ فَلَا يُؤْذَيْنَ وَكَانَ اللَّهُ غَفُورًا رَحِيمًا

ئى نەبى! ئاياللىرىڭغا، قىزلىرىڭغا ۋە مۇئمىنلەرنىڭ ئاياللىرىغا ئېيتقىنكى، (باش ۋە بوپۇنلىرىنى يۆگەش ئۈچۈن) پۈركەنچە (جىلباپ) بىلەن بەدىنىنى ئورۇنالسۇن. بۇنداق قىلغاندا ئۇلارنىڭ ھۆر ئايال ئىكەنلىكى ئەڭ ئۇڭاي تونۇلىدۇ - دە، باشقىلار ئۇلارغا چېقىلمايدۇ. ئاللاھ ناھايىتى ئەپۇ - مەغپىرەت قىلغۇچىدۇر، ئىنتايىن رەھىملىدۇر (سۈرە ئەھزاب، 59 - ئايەت).

ئىسلام ئالىملىرى پۈركەنچە (جىلباپ) توغرىسىدا مۇنداق قاراشلاردا بولۇپ كەلگەن:

1. بەدەننىڭ ھەممە يېرىنى يېپىپ تۇرىدىغان ئۇزۇن كىيىم، پەرەنچە.

2. باش ۋە بوپۇن قىسمىنى يېپىپ تۇرىدىغان شال.

3. باش قىسمىدىن كىندىككە قەدەر يۆگەپ تۇرىدىغان ئۇزۇن چۈمپەردە.

يۇقىرىدا كۆرسىتىلگەن قاراشنىڭ ھەممىسىدە مۇسۇلمان خانىم - قىزلار قولى ۋە يۈزىدىن باشقا ھەممە يېرىنى يېپىشى كېرەكلىكى تەكىتلەنگەن.

ئاللاھ تەئالا خانىم - قىزلارنىڭ ئورۇنۇشى ھەققىدە مەلۇم شەكىل ياكى رەڭ تەۋسىيە قىلماستىن، ئۇنى مۇسۇلمان خانىم - قىزلارنىڭ ئىختىيارغا تاپشۇرغان بولۇپ، ھەرقانداق كىشىنىڭ مىللىي كىيىم - كېچەك مەدەنىيىتىگە ماسلىشتۇرۇپ ئورۇنۇشىغا رۇخسەت قىلغان. ئىسلام پۈتۈن ئىنسانلارغا ئەۋەتىلگەن دىن بولغاچقا بۇنىڭ ئەكسىچە بولۇشىنىمۇ تەسەۋۋۇر قىلالمايمىز. ئوتتۇرا شەرقىكى ئىنسانلارنىڭ رەببى بولغان ئاللاھ، ياۋرۇپا ۋە ئامېرىكىدىكى ئىنسانلارنىڭمۇ رەببىدۇر. بۇ سەۋەپتىن بىزگە قويغان تەلەپ ۋە چەكلىمىلەردە ھەممىگە ئاممىباپ پىرىنسىپلارنى بېكىتكەن بولۇپ، ھەممىگە ئوخشاش پۇرسەت باراۋەرلىكى سۇنغان.

يۇقىرىدىكى ئايەتنىڭ مەزمۇنىدىن خۇلاسە چىقارغان ئىسلام ئۆلىمىسى تۆۋەندىكى يەكۈندە بىرلىككە كەلگەن:

خانىم - قىزلارنىڭ كىيىمى بەدىنىنىڭ ئىنچىكە جايلىرىنى كۆرسىتىپ تۇرىدىغان شەكىلدە بولماسلىقى، باشقىلارنىڭ دىققىتىنى تارتقۇدەك دەرىجىدە تار بولماسلىقى قاتارلىقلارنى تەۋسىيە قىلىشقان. دېمەك ، ئورۇنۇشتىكى تەلەپ ۋە ئۆلچەم ھەر مىللەت ئۆزى ياشىغان رايوننىڭ كىيىنىش ئادىتىگە ماسلاشتۇرۇپ ئورۇنۇشى، ئوچۇق - يالڭاچ كىيىنمەسلىكى مەقسەت قىلىنغان .

يەنە ئاللاھ تەئالا مۇنداق دەيدۇ:

وَقُلْ لِّلْمُؤْمِنَاتِ يَعْضُرْنَ مِنْ أَبْصَارِهِنَّ وَيَحْفَظْنَ فُرُوجَهُنَّ وَلَا يُبْدِينَ زِينَتَهُنَّ إِلَّا مَا ظَهَرَ مِنْهَا وَلْيَضْرِبْنَ بِخُمُرِهِنَّ عَلَىٰ جُيُوبِهِنَّ وَلَا يُبْدِينَ زِينَتَهُنَّ إِلَّا لِبُعُولَتِهِنَّ أَوْ آبَائِهِنَّ أَوْ آبَائِهِنَّ أَوْ أَبْنَائِهِنَّ أَوْ إِخْوَانِهِنَّ أَوْ بَنِي إِخْوَانِهِنَّ أَوْ بَنِي أَخْوَاتِهِنَّ أَوْ نِسَائِهِنَّ أَوْ مَا مَلَكَتْ أَيْمَانُهُنَّ أَوِ التَّابِعِينَ غَيْرِ أُولِي الْإِرْبَةِ مِنَ الرِّجَالِ أَوِ الطِّفْلِ الَّذِينَ لَمْ يَظْهَرُوا عَلَىٰ عَوْرَاتِ النِّسَاءِ وَلَا يَضْرِبْنَ بِأَرْجُلِهِنَّ لِيُعْلَمَ مَا يُخْفِينَ مِنَ زِينَتِهِنَّ وَتُوبُوا إِلَى اللَّهِ جَمِيعًا أَيُّهَا الْمُؤْمِنُونَ لَعَلَّكُمْ تُفْلِحُونَ

مۇئەممىنەلەرگە ئېيتقىنىكى، نامەھرىمەلەرگە تىكىلىپ قارىمىسۇن، ئەۋرەتلىرىنى ياپسۇن، تاشقى زىننەتلىرىدىن باشقا زىننەتلىرىنى ئاشكارىلىمىسۇن، لېچەكلىرى بىلەن كۆكرەكلىرىنى ياپسۇن، (تاشقى زىننەتلىرىدىن باشقا) زىننەتلىرىنى ئەللىرىدىن، ئاتىلىرىدىن، يا قېيىن ئاتىلىرىدىن، يا ئوغۇللىرىدىن، يا ئەللىرىنىڭ ئوغۇللىرىدىن، يا ئۆز قېرىنداشلىرىدىن، يا قېرىنداشلىرىنىڭ ئوغۇللىرىدىن، يا ھەمىشەلىرىنىڭ ئوغۇللىرىدىن، يا دىنداش ئاياللاردىن، يا قول ئاستىدىكى چۆرىلەردىن، يا خوتۇنلارغا ئېھتىياجى يوق خىزمەتچىلەر (يەنى قېرى، دەلدۈش بولغانلىقتىن جىنسىي شەھۋىتى يوقلاردىن)، يا ئاياللارنىڭ ئۇياتلىق جايلىرىنى ئوقىمايدىغان (يەنى بالاغەتكە يەتمىگەن) بالىلاردىن باشقا كىشىلەرگە كۆرسەتمىسۇن، زىننەتلىرىنى كىشىلەرگە بىلدۈرۈش ئۈچۈن ئاياغلىرىنى يەرگە ئۇرمىسۇن. ئى مۇئەممىنەلەر! بەختكە ئېرىشىشىڭلار ئۈچۈن ھەممىڭلار ئاللاھقا تەۋبە قىلىڭلار (سۈرە نۇر، 31 - ئايەت).

بۇ ئايەتتىكى « تاشقى زىننەتلىرىدىن باشقا زىننەتلىرىنى ئاشكارىلىمىسۇن » دېگەن جۈملىسى ھەنەفى مەزھەپ ئۆلىمالىرى «يۈز ۋە قول » دەپ تەبىر بېرىپ، بۇ ئەزالاردىن باشقا ئەزالىرىنى يېپىشنىڭ پەرز ئىكەنلىكىنى مۇئەييەنلەشتۈرگەن.

دېمەك، يۈزنى يېپىش ئوتتۇرا شەرق ۋە ئافرىقىدىكى قىسمەن رايونلارنىڭ ئۆرپ - ئادىتى بولسىمۇ، بۇ دىننىڭ ئەمىرى ئەمەس، بەلكى ئەنئەنىنىڭ، تارىخى شەرت - شارائىتنىڭ مەھسۇلىدۇر. جاھان مالىمانچىلىق بىلەن تولغان، دۆلەت پۇقرالارنىڭ جان بىخەتەرلىكىگە كاپالەتلىك قىلالمايدىغان دەۋرلەردە خانىم - قىزلارنىڭ چىرايى ئۆزىگە دۈشمەن بولۇپ قېلىشى مۇمكىن. مانا مۇشۇنداق شارائىتتا جان بىخەتەرلىكىنى قوغداش ئۈچۈن يۈزنى يېپىش شەرت بولىدۇ. قارا رەڭلىك ئابايى ياكى چۈمبەل كىيىشىمۇ ئاللاھنىڭ بۇيرۇقى ئەمەس، دەۋر توقۇمچىلىق، بوياقچىلىق تېخنىكىسىنىڭ، شۇنداقلا شۇ رايونلاردىكى خەلقلەرنىڭ بەلگىلىك رەڭلەرگە بولغان مۇھەببىتىنىڭ نامايەندىسىدۇر. بۇ خۇددى ئۇيغۇر ئەللىرىنىڭ كۆك رەڭلىك كىيىملىرىنى ياقتۇرۇشىغا ئوخشايدۇ.

يەنە ئاللاھ تەئالا مۇنداق دەيدۇ:

وَالْفَوَاحِشُ مِنَ النِّسَاءِ اللَّاتِي لَا يَرْجُونَ نِكَاحًا فَلَيْسَ عَلَيْهِنَّ جُنَاحٌ أَنْ يَضَعْنَ ثِيَابَهُنَّ غَيْرَ مُتَبَرِّجَاتٍ بِزِينَةٍ وَأَنْ يَسْتَعْفِفْنَ خَيْرٌ لَهُنَّ وَاللَّهُ سَمِيعٌ عَلِيمٌ

ياتلىق بولۇشنى خالىمايدىغان ياشانغان ئاياللار زىننەتلىرىنى ئاشكارىلىمىغان ھالدا (رىدا، نىمىچىغا ئوخشاش) تاشقى كىيىملىرىنى سېلىۋەتسە (ئەرلەرنىڭ ئالدىدا ئادەتتىكى كىيىملىرى بىلەن يۈرسە)، ھېچ گۇناھ يوقتۇر، تاشقى كىيىملىرىنى سېلىۋېتىشتىن ساقلىنىسا ئۇلار ئۈچۈن ياخشىدۇر ئاللاھ ھەممىنى ئاڭلاپ تۇرغۇچىدۇر، بىلىپ تۇرغۇچىدۇر (سۈرە نۇر 60. ئايەت)

بۈگۈن مۇھاجىرەتتىكى ئۇيغۇر جەمئىيىتىمىزدە ئۇيغۇرلارنىڭ ئەنئەنىۋى كىيىم - كېچەكلىرىگە يات، يۈز - كۆزلىرىنى ئورۇۋېلىشنى تەقۋادارلىقنىڭ ئۆلچىمى دەپ قارايدىغان، قارا ئابايى (چۈمبەل) كىيىپ يۈزىنى نىقاپلىماسلىقىنى پاسسىق دەپ قارايدىغان ئاشقۇن قاراشلارنىڭ ئەۋج ئالغانلىقىنى ئەپسۇسلىنارلىق ئىچىدە كۆرۈۋاتىمىز. قارا چۈمبەلنى ئۆزى ياقىتۇرۇپ مودا دەپ بىلىش ئايرىم مەسىلە بولۇپ ئۇ ھەر كىمنىڭ شەخسى ئەركىنلىكى. ئەمما دىننىڭ ئەمرى دەپ جۈپلۈش ئارقىلىق گۇيا ئۇنى دىندارلىقنىڭ ئۆلچىمىدەك چار سېلىش باشقا مەسىلە.

قارا ئابايى كىيىپ يۈزىنى نىقاپلىماسلىق سەئۇدى ئەرەبىستان، يەمەن ۋە ئافغانىستان قاتارلىق بىر قىسىم دۆلەتلەردە ئەيىپلىنىشى نورمال ئەھۋال، چۈنكى ئۇ جايلاردىكى ئاۋام خەلقىنىڭ كىيىم ئادىتى ئەنە شۇنداق بولغاچقا يۈزى ئوچۇق، ھەتتا رەڭلىك كىيىم كەيگەن ۋە ئاللىبۇلۇ يىغلىق ئارتقان خانىم - قىزلار كوچا رەستىدە باشقىچە كۆرۈنۈش ھاسىل قىلىشى مۇمكىن. شۇ رايۇنلاردا ياشاپ باققان كىشىلەر بۇنى ياخشى بىلىدۇ. شۇنداقىمۇ بۇنىڭ سەۋەبىنى دىنى قائىدىدىن ئەمەس، ئەنئەنىنىڭ مەھسۇلى دەپ چۈشەنمەي، مەزكۇر رايۇنلارنىڭ مىللى كىيىم - كېچەكلىرىنى دىنىمىزنىڭ پىرىنسىپى دەپ قوبۇل قىلساق خاتالاشقان بولىمىز. بەلكىم نۇرغۇنلىرىڭلار مېنى ئەيىپلىشىڭلارمۇ مۇمكىن، ئەمما ھەقىقىي دېيىش مېنىڭ ئەقەللى مۇسۇلماندارچىلىق بۇرچۇم. تۈركىيە ۋە غەرب ئەللىرىدە ئاللاھ پەرز قىلغان ئورۇنۇش بۇيرۇقىنى بىجاندىلىق بىلەن ئورۇنلاش بىلەن بىرگە، شۇ رايۇندىكى نورمال كىيىم - كېچەك ئادىتىگە ماسلاشمىغاندا يەرلىك خەلقنىڭ نارازىلىقىنى كەلتۈرىدىغان ئەھۋاللار كېلىپ چىقىشى مۇمكىن. خۇسۇسەن غەرب ئەللىرىدىكى ئاخبارات ۋاسىتىلىرىدا يېقىنقى يىللاردىن بۇيان كۈندە دېگۈدەك چىقىۋاتقان قارا چۈمبەلنى دائىمىي سەۋەبى سۈپىتىدە كۆرسىتىشلىرى نەتىجىسىدە قارا چۈمبەل ئارتىۋالغان مۇسۇلمان خانىم - قىزلارغا يامان نازەر بىلەن قارايدىغان ئەھۋاللار ئەۋج ئالدى. بۇ ۋەجىدىن ئۇيغۇر خانىم - قىزلىرىمىز تەقۋادارلىقىنى يۈز - كۆزلىرىنى ئېتىۋېلىپ قارا كىيىمگە بۇرۇنۇشتىن ئەمەس، ئاللاھقا ھەقىقىي تەقۋادارلىق بولغان ئىخلاستا، ئەمىلى ئىش - ھەرىكەتتە، ياخشى ئەخلاققا، ھالال مېھنەت بىلەن تەر ئاققۇزۇپ جەمئىيەتكە ھەسسە قوشۇشتىن ئىزدىشى كېرەك. ئاللاھنىڭ چەكتىن ئاشماسلىق ھەققىدىكى ئاگاھلاندىرۇشىنى ئەستىن چىقارماسلىقىمىز لازىم. بىزنى دۇنيا ۋە ئاخىرەتلىك سائادەتكە ئېلىپ بارىدىغان يولنىڭ شەكىلدە ئەمەس، ئەمىلى تىرىشچانلىقتا ئىكەنلىكىنى تونۇپ يېتىشىمىز لازىم.

ئەگەر تەقۋادارلىق قارا ئابايدە، چۈمبەلگە ئورۇنۇپ جەمئىيەتتىن ۋە ئىنسانلار توپىدىن ئايرىلىپ، ئۆزىمىز مەيدانغا كەلتۈرگەن كىچىك دۇنيامىزدا ياشاش، بۇرۇنۇشلۇق ئىچىدە راھىپ ھاتتا تەركى دۇنيا بۈيۈكەتكەن دەرۋىشلىكتە بولىدىغان بولسا ئىسرائىلىيەدە نۇرغۇن ئورتادوكس يەھۇدىي ئاياللىرىمۇ يۈز - كۆزلىرىنى ئېتىۋېلىپ قارا ئابايى كىيىدىغۇ؟ ئەمما ئۇلار ئىمانسىزغۇ؟ تەقۋادارلىق يوغان سەللىدە بولىدىغان ئىش بولسا ھىندىستاندىكى سېھلاننىڭ سەللىسى كالىسى كۆتۈرەلمىگۈدەك دەرىجىدە

يوغانغۇ؟... ئۆتمۈشتە ئىسلام دىنىنىڭ ئاساسى ئېقىمىدىن چەتنەپ كەتكەن ئاتالمىش دەرۋىش ئاپاق خوجىنىڭ مىللىتىمىزگە ئېلىپ كەلگەن بالايى - ئاپەتلىرىدىن ئىبەرەت ئالىمىدۇق؟

پەيغەمبەر ئەلەيھىسسالام ئاللاھ تەئالانىڭ شەكىل، تەقى - تۇرقىمىزغا قاراپ ئەمەس، بەلكى بىزنىڭ چىن ئىمانىمىز ۋە دۇرۇس ياشاش ئادىتىمىز بويىچە باھالايدىغانلىقىنى شەرھىلەپ مۇنداق دېگەن: «**ئاللاھ سىلەرنىڭ تەقى - تۇرقۇڭلارغا ۋە مال - مۈلكىڭلارغا قارىمايدۇ، ئەكسىچە سىلەرنىڭ دىلىڭلارغا ۋە ئىش - ھەرىكىتىڭلارغا قارايدۇ**» (مۇسلىم).

ئاللاھ تەئالا ھالال قىلغان نەرسىلەرنى ئۆز مەيلىمىزچە ھارام دەۋېلىشنىڭ نەقەدەر ئېغىر گۇناھ ئىكەنلىكىنى بايان قىلىپ مۇنداق دەيدۇ: **يَا أَيُّهَا الَّذِينَ آمَنُوا لَا تَحَرِّمُوا طَيِّبَاتٍ مَا أَحَلَّ اللَّهُ لَكُمْ وَلَا تَعْتَدُوا إِنَّ اللَّهَ لَا يُحِبُّ الْمُعْتَدِينَ**

ئى ئىمان ئېيتقانلار! ئاللاھ سىلەرگە ھالال قىلغان پاك نەرسىلەرنى ئۆزۈڭلارغا ھارام قىلىۋالماڭلار، چەكتىن ئاشماڭلار. ئاللاھ چەكتىن ئاشقۇچىلارنى ھەقىقەتەن ياقىتۇرمايدۇ (سۈرە مائىدە، 87 - ئايەت).

بۇ ئايەتنىڭ نازىل بولۇش سەۋەبىگە قارايدىغان بولساق، مۇنداق بىر ۋەقەلىكىنى ئۇچرىتىمىز: پەيغەمبەر ئەلەيھىسسالامنىڭ ساھابىلىرىدىن بىر قىسىم كىشىلەر ئۆزلىرىچە قاتتىق دىندار بولۇش ئويىدا دۇنيا ھاياتىنىڭ ھۇزۇر - ھالاۋىتىدىن يۈز ئۆرۈپ، مەڭگۈ ئۆيلەنمەسلىك نىيىتى بىلەن ئۆزلىرىنى ئاختا قىلىۋېتىش، ھايۋاناتلارغا ئىچ ئاغرىتىپ گۆش يېمەسلىك قاتارلىق خاھىشلاردا بولۇشىدۇ - دە، بۇ ئايەت نازىل بولۇپ تەركى دۇنيالىقنىڭ ۋە چەكتىن ئېشىپ كېتىشنىڭ توغرا ئەمەسلىكىنى كۆرسىتىپ بېرىدۇ.

بىز دىنىمىزنى ئاللاھ كۆرسەتكەن ۋە پەيغەمبەر ئەلەيھىسسالام ماڭغان يولدىن مېڭىپ ياشىمىساق، ھەقىقىي تۈردە مۇسۇلمان بولغان بولىمىز. شەكىلنى دەپ ماھىيەتنى ئۇنۇتساق، قۇرئان - سۈننەتكە ئەمەس، ھاۋايى - ھەۋەسكە ئەگەشكەن بولىمىز. بۇ دىننىڭ ئىگىسى ئاللاھ بولغان ئىكەن، ئەلۋەتتە ياراتقۇچىمىزنىڭ كۆرسەتمىلىرى بىزنىڭ ئەڭگۈشتەرىمىزدۇر، ھايات قۇللانىمىزدۇر.

دىنىمىزدىكى بىدئەت ئۇقۇمىنى ناھايىتى ياخشى بىلىمىز. بىدئەت - دىندا بولمىغان بىرەر پىرىنسىپنى دىن نامىدىن ئۆيدۈرۈپ چىقىرىپ دىندا يېڭىلىق پەيدا قىلىش؛ ئىبادەت ئەمەس، ئىش - ھەرىكەتنى ئىبادەت دەپ قارىۋېلىش. باشقىچە قىلىپ ئېيتقاندا، ھورمونلانغان دىن چۈشەنچىسى پەيدا قىلىشتۇر.

مۇسۇلمان خانىم - قىزلار قانداق ئورۇنۇشى كېرەك؟

تۆۋەندىكىسى ئوتتۇرا شەرقتىكى 7 ئىسلام دۆلىتىدە مۇسۇلمان خانىم - قىزلارنىڭ ئورۇنۇش ئەنئەنىسى ۋە ئىستاتىستىكىلىق سانلىق رەقەم.

	Burka	Niqab	Chador	al-Amira	Hijab	None
Tunisia	1%	2%	3%	57%	23%	15%
Egypt	1%	9%	20%	52%	13%	4%
Turkey	0%	2%	2%	46%	17%	32%
Iraq	4%	8%	32%	44%	10%	3%
Lebanon	2%	1%	3%	32%	12%	49%
Pakistan	3%	32%	31%	24%	8%	2%
Saudi Arabia	11%	63%	8%	10%	5%	3%
Median	2%	8%	8%	44%	12%	4%

دېمەك، ئاللاھ كۆرسەتكەن يوليۇرۇقنى ئەسلى مەقسىتىدىن ئاشۇرۇشۇ دىنىمىزدا قاتتىق چەكلەنگەن.

يەنە ئاللاھ تەئالا ئورۇنۇشتىنمۇ بەكرەك مۇھىم مەسىلىنىڭ تەقۋادارلىق (ئاللاھقا نىسبەتەن ئاڭلىق بولۇش) ئىكەنلىكىنى تەكىتلەپ مۇنداق دېگەن:

يَا بَنِي آدَمَ قَدْ أَنْزَلْنَا عَلَيْكُمْ لِبَاسًا يُؤَارِي سَوْآتِكُمْ وَرِيشًا وَلِبَاسُ التَّقْوَىٰ ذَٰلِكَ خَيْرٌ ذَٰلِكَ مِّنْ آيَاتِ اللَّهِ لَعَلَّهُمْ يَذَّكَّرُونَ

ئى ئادەم بالىلىرى! سىلەرگە بىز ھەقىقەتەن ئەۋرىتىشكەنلىرىنى ياپىدىغان كىيىمنى ۋە زىننەتلىنىدىغان لىباسنى (ياساش قابىلىيىتى) بەخش ئەتتۇق. تەقۋادارلىق لىباسى ئەڭ ياخشىدۇر، ئەنە شۇ ئاللاھنىڭ ئايەتلىرىدىندۇر. ئۈمىتىكى ئىنسانلار ساۋاق ئالغاي! (سۈرە ئەئراڧ، 26 - ئايەت).

دېمەك، ئورۇنۇش پەقەتلا نامەھرەمدىن ئۆزىنى ساقلاشلا ئەمەس، ئەڭ مۇھىمى تەقۋادار ياشاشتۇر. ئاڭلىق مۇسۇلمان بولۇشتۇر، ئىپپەت - نۇمۇسنى ساقلاشتۇر. تەقۋادارلىقنىڭ يىلتىزى يۈرەكتە، گەۋدىسى ئاللاھقا بولغان مۇستەھكەم رىشىدە، كۆرۈنىشى بولسا بەدىنىمىزدىدۇر.

ئوسمانىيە دەۋرىدە قارا چۈمپەردە

قارا چۈمپەردە (ئابابى) 19 - ئەسىردە كۆرۈنۈشكە باشلىغان بولۇپ، ئاناتولىيەگە كەلگەن تارىخى 150 يىلدىن ئاشمايدىكەن. ئاناتولىيەدىن ھەرەمگە ھەج قىلىش ئۈچۈن بارغان ئاياللارنىڭ ئىرانلىق ھاجى خانىم - قىزلاردىن ئۈگەنگەنلىكى پەرز قىلىنماقتا. دەسلەپتە مۇسۇلمانلار دىنغا زىت كىيىم - كىچەك دەپ قاراپ بىدئەت دېيىشكەن بولسىمۇ، بارا - بارا بۇ خىل كىيىم ئومۇملىشىشقا باشلىغان. كېيىن ئوسمانىيە پادىشاھى سۇلتان 2. ئابدۇلھەمىتخان بۇ خىل كىيىم - كىچەكنىڭ ئىسلام دىنىغا

¹ ئاناتولىيە دېگەندە تۈركىيەنىڭ ئاسىيا قىتئەسىگە جايلاشقان رايۇنلىرى كۆزدە تۇتۇلىدۇ.

زىت ئىكەنلىكىنى ۋە قارا چۈمبەل كىيگەن كىشىلەرنى ئەرمۇ ياكى ئايالمۇ ئايرىش قىيىن بولىدىغانلىقىدەك بىسخەتەرلىك سەۋەبتىن چەكلىمە قويغان ئىكەن. نىھايەت 1913. يىللىرى رۇمبىلى ۋە بالقانلاردىن تۈركىيەگە كۆچۈپ كەلگەن خىرىستىيان ئورتادوكس مەزھىبىدىكى ۋە بىر قىسىم يەھۇدى دىنىدىكى ئاياللارنىڭ كىيىم - كېچەك مەدەنىيىتى ئارقىلىق بۇ خىل كىيىنىش ئادىتى بارا - بارا كەڭ تارقالغانلىقى مەلۇم².



ئاللاھ تەئالا مۇنداق دەيدۇ:

لَا يَحِلُّ لَكَ النِّسَاءُ مِنْ بَعْدُ وَلَا أَنْ تَبَدَّلَ بِهِنَّ مِنْ أَزْوَاجٍ وَلَوْ أَعْجَبَكَ حُسْنُهُنَّ إِلَّا مَا مَلَكَتْ يَمِينُكَ وَكَانَ اللَّهُ عَلَىٰ كُلِّ شَيْءٍ رَاقِبًا (ئى پەيغەمبەر! ئىلكىڭدىكى ئاياللىرىڭدىن باشقا) ئەمدى يەنە خوتۇن ئالساق، ساڭا ھالال بولمايدۇ، باشقا ئاياللارنىڭ ھۆسنى - جامالى سېنى ھەيران قالدۇرغان تەقدىردىمۇ، ئۇلارنى يەڭگۈشلەش (ساڭا ھالال بولمايدۇ). پەقەت سېنىڭ ئىلكىڭدىكى چۆرىلەر بۇنىڭدىن مۇستەسنا، ئاللاھ ھەممە نەرسىنى كۆزىتىپ تۇرغۇچىدۇر (سۈرە ئەھزاب 52. ئايەت)

مەزكۇر ئايەتتە ئاللاھ تەئالا « ئاياللارنىڭ ھۆسنى - جامالى سېنى ھەيران قالدۇرغان تەقدىردىمۇ » دېگىنىگە قارىغاندا ساھابە خانىم - قىزلىرىنىڭ يۈزى ئوچۇق ئىكەنلىكىنى كۆرۈۋېلىشقا بولىدۇ. ئەگەر ساھابىلارنىڭ يۈز - كۆزى ئېتىك بولغان بولسا ھۆسنى - جامالىنى قانداق كۆرۈپ، قانداق ھەيران قالغان بولاتتى؟

بەزى دىنىسز ياكى دىنى سۇس ئاشقۇنلارغا ئەسكەرتىمە:

بىر قىسىم يەھۇدى ۋە خىرىستىيانلاردىكى كىيىم ئەنئەنىسىگە قاراپ قارا چۈمبەل ئارتقان مۇسۇلمان خانىم - قىزلاردىن نەپرەتلىنىدىغان، ئۆزى بولسا بەدىنىنىڭ ھەر تەرىپىنى كۆرگەزمە قىلىپ، ئۇ يەر، بۇ يەرلىرىنى ئېچىپ قويۇشنى مەدەنىيەت ۋە زامانىۋىلىق ھېساپلايدىغان ئاشقۇنلارمۇ ئاز ئەمەس. ئاللاھنىڭ ئورۇنۇش ھەقتىدىكى بۇيرۇقىغا ئەمەل قىلالىغانلىق گۇناھنى تونۇشنى ۋە بۇنىڭ ھېچقانداق بانا - سەۋەبى بولالمايدىغانلىقىنى بىلىپ قېلىشنى ئالاھىدە تەكىتلەيمەن. گۈلتەقەللىرىڭلار ئېچىلىپ كەتمىسۇن. بۇ ماقالىنى يېزىشىمىدىكى سەۋەپ تاكى ئادەم پەيغەمبەردىن باشلانغان ئىسلام دىنىدىكى ئورۇنۇش پىرىنسىپىنى قانداقتۇ بىرەر شەكىلگە، رامكىغا سولاپ ئۆزىنىڭ ياقتۇرغان مودىسىنى دىنىمىزنىڭ بۇيرۇقى دەپ چۈشۈنۈۋالغانلارغا بۇنىڭ خاتا ئىكەنلىكىنى ئەسلىتىپ قويۇش خالاس. دەرۋەقە ئورۇنۇش بۇرۇنقى ۋەھىيلەردىمۇ تەكىتلەنگەن ئىدى. شۇڭا ئۆزلىرىنى مۇسا ئەلەيھىسسالامنىڭ يولىنى تۇتۇپ ماڭغانلار دەۋالغان يەھۇدىلارنىڭ ئاز بىر قىسمىدىمۇ ھېلىمۇ ئورۇنۇش

² دىيانەت ئىسلام ئېنىسكلو پېدىيىسى

مۇسۇلمان خانىم - قىزلار قانداق ئورۇنۇشى كېرەك؟

قائىدىسى داۋاملاشماقتا، ئىسا ئەلەيھىسسالامنى خۇدا دەۋالغان خىرىستىيانلارمۇ ئۇلۇغ بىلىدىغان مەريەم مەريەم ئانا پورتىلىرىدىمۇ ياغلىق ئارتىۋالغان مەريەم رەسىمى سىزىلماقتا ۋە كاتولىك ۋە ئورتادوكس قاتارلىق بىر قىسىم مەزھەپلىرىدە ئورۇنۇش دىنىنىڭ مۇھىم تەلۋى دەپ قارالماقتا.



(ئورتادوكس يەھۇدىلىرىدىكى ئورنىشتىن بىر كۆرۈنۈش)



(ئورتادوكس خىرىستىيانلىرىنىڭ كىيىم-كېچەكلىرىدىن بىر كۆرۈنۈش)

مۇسۇلمان خانىم - قىزلار قانداق ئورۇنۇشى كېرەك؟



(ئۇيغۇر خانىم - قىزلىرىمىزنىڭ ئەنئەنىۋى ئورۇنۇش ئۇسۇلى)



(ۋەتەننىمىزنىڭ كېرىيە ۋە چىرىيەگە خاس مىللى باش كىيىملىرى)



(ئۇيغۇر ئەنئەنىۋى ئۇسۇلدا ئورانغان ئۇيغۇر ئانىلار)



(كۈنىمىزدىكى مۇھاجىرەتتە ياشاۋاتقان ئۇيغۇر خانىم - قىزلىرىمىزنىڭ ئورۇنۇش ئۇسۇلى)

ھەرقانداق پىكىر تەكلىپ ۋە تەنقىتلىرىڭلار بولسا تۆۋەندىكى ئېلخەت بويىچە ئالاقىلىشىشىڭلارنى قارشى ئالىمىز.

uygur@luukku.com